

प्रकाशक

की ओर से



एक भारतीय स्त्री खेल छात्रवृत्ति पर अमेरिकी विश्वविद्यालय में पढ़ाई करे ? क्यों नहीं ? गणित और विज्ञान का अति मेधावी छात्र जिसे अपने यहां दाखिला देने के लिए अमेरिकी विश्वविद्यालयों में होड़ लगी हो, आखिर उस विश्वविद्यालय को चुनता है जो उसे कविता और पियानो की पढ़ाई करने की

स्वतंत्रता देता है ? चिकित्सा के क्षेत्र में जाने का इरादा रखने वाली एक युवती विश्वविद्यालय की पढ़ाई के पहले चार बरस के बीच विश्व की महान पुस्तकें पढ़ते बिताती है ? अमेरिका के कुछ सबसे प्रतिभाशाली और श्रेष्ठ स्नातक छात्र देश की सबसे ज़रूरतमंद पाठशालाओं में पढ़ा पाने के लिए इंजीनियरिंग, व्यवसाय, चिकित्सा और कानून के क्षेत्रों में काम करने की योजना लम्बित कर देते हैं ? यह क्या हो रहा है ? यह विविध चुनावों और शिक्षा की विविध राहों का एक नया संसार है। और विचारों तथा अवसरों की इस विविधता को हम स्पैन के वार्षिक शिक्षा-केंद्रित अंक में युवा भारतीयों और अमेरिकियों के लेखों के माध्यम से रेखांकित कर रहे हैं।

शिक्षा के प्रति एक आवेगपूर्ण समर्पण भारतीयों और अमेरिकियों में साझा है। हम जानते हैं कि यह हमारे, हमारी संतानों, हमारे देशों के लिए भविष्य के सभी द्वार खोलती है। हम मानते हैं कि हर बच्चे का शिक्षित होना बहुत ही अच्छा है लेकिन हम दोनों ही देशों में फिलहाल यह नहीं हो पा रहा है। और इसीलिए इस अंक की शुरुआत हमने हाल ही में शुरू हुए टीच फॉर इंडिया कार्यक्रम के प्रेरक टीच फॉर अमेरिका कार्यक्रम पर केंद्रित लेखों से की है। इस कार्यक्रम में शामिल होकर अवसरों से वंचित बच्चों के साथ अपना ज्ञान साझा कर पाने का मौका हासिल करने के लिए बेहतरीन शैक्षिक प्रदर्शन करने वाले स्नातकों में ज़बर्दस्त होड़ चलती है। उन्हें आकर्षित करते हैं देश को कुछ लौटा पाने का संतोष, जीवन के बड़े फैसले लेने से पहले कुछ परिपक्वता प्राप्त कर पाने, अपने अनुभव से परे की स्थितियों के बारे में जान पाने और किसी के जीवन को सकारात्मक रूप से प्रभावित कर पाने के अवसर। टीच फॉर अमेरिका का विचार बेंडी कॉप ने प्रिंस्टन यूनिवर्सिटी की अपनी सीनियर थीसिस के रूप में तैयार किया था, फिर उन्हें कुछ कारपोरेट और लोकोपकारी प्रायोजक और एक सरकारी संगठन अमेरिकॉर से सहायता मिली। वह टीच फॉर इंडिया के कार्यकारी मंडल की सदस्य के रूप में ये नए तरीके पाठकों के साथ बांट रही हैं।

गहरे हास्यबोध से युक्त लॉरेन मॉनसेन के लेख अमेरिका के विचित्र संग्रहालय में हम एक और तरह की वैकल्पिक राह की पड़ताल कर रहे हैं। खुली जगहों और स्वतंत्रता को निरूपित करने वाला सड़क सफर अमेरिकी संस्कृति का महत्वपूर्ण बिम्ब है जिसका यशगान किताबों साहित्य, कविता और गीतों ने बार-बार किया है।

जल्दी ही अमेरिकी अगले चार वर्षों के लिए हमारे शासन को चलाने वाले वाले व्यक्ति का चुनाव करने के अपने विकल्पों का उपयोग करेंगे। इस संदर्भ में राष्ट्रपति पद के दो प्रमुख प्रत्याशियों जॉन मैककेन और बाराक ओबामा पर डोमिनिक डिपास्कल के लिखे परिचयात्मक लेख, उपराष्ट्रपतियों के इतिहास पर मिशेल ऑस्टीन का लेख और आगामी चुनाव में भारतीय अमेरिकियों की भूमिकाओं पर केटलिन फेनरटी के लेख प्रस्तुत हैं।

आशा है कि आप स्पैन के सभी लेख पढ़ेंगे और हमें बताएंगे कि आपको इनमें से कौनसे लेख पसन्द आए और क्यों ? अपनी टिप्पणियां इस पृष्ठ से पहले छपे कार्ड पर भेजें, हो सकता है आप कोई पुरस्कार जीत लें !

Gary Arluke